

سوزاک (Gonorrhoea) کا مرض علامات اور اسباب

سوزاک یعنی (Gonorrhoea) ایک متعدی مرض ہے۔ جس میں پیشاب کی نالی پہلے متورم ہو جاتی ہے اور پھر اس میں سے پیپ آنا شروع ہو جاتی ہے۔ اس مرض کا باعث ای خورد بینی کیڑا ہے جسے جرثومہ سوزاک (Gonococcus) کہتے ہیں۔ یہ جرثومہ متعلقہ مریض کی پیپ میں پایا جاتا ہے۔ یہ مرض سوزاک کے شکار مرد یا عورت سے مجامعت کرنے سے تندرست انسان کو لاحق ہو جاتا ہے۔

مردوں میں سوزاک کا زخم عموماً پیشاب کی نالی کے اگلے سرے پر ہوتا ہے۔ لیکن کبھی کبھی وہ بڑھ کر اس کے پچھلے حصہ میں بلکہ پراسٹیٹ گیلنڈ (Prostate Gland) مثانہ اور خضیوں کے بالائی حصہ (اپی ڈیڈیمس Epididymis) تک جا پہنچتا ہے۔

عورتوں میں سوزاخ بول (پیشاب کے سوراخ) کے علاوہ کبھی کبھی یہ مرض رحم کی گردن تک جا پہنچتا ہے۔ جس سے رحم اور بیڑو کے بہت سے امراض پیدا ہو جاتے ہیں۔ غرض کہ سوزاک کی ایسا خبیث مرض ہے جو کئی دوسرے امراض کو جنم دیتا ہے۔ مثلاً گنٹھیا، ورم خضیہ، خونی پیشاب آنا، ورم مثانہ، ضعف باہ، خون میں زہریلا پن پیدا ہونا، ورم رحم اور بانجھ پن وغیرہ۔

یہ مرض جماع کے فوراً بعد پیدا نہیں ہو جاتا۔ بلکہ عموماً دوسرے، تیسرے بلکہ کبھی کبھی پانچویں یا ساتویں روز سوزاخ بول (پیشاب) سرخ اور متورم ہو جاتا ہے۔ اور اس میں خراش اور جلن شروع ہو جاتی ہے۔ پیشاب جل کر اور درد سے آنا شروع ہو جاتا ہے۔ پھر نیلگوں رنگ کی پتی پیپ خارج ہونے لگتی ہے۔ اس کے چند روز بعد ورم زیادہ ہو جاتا ہے۔ پیشاب سخت درد اور جلن سے آنا شروع ہو جاتا ہے اور اگر یہ مرض پرانا ہو جائے تو اسے گلیٹ (Gleet) کے نام سے موسوم کرتے ہیں۔